

ठळक बातम्या

- प्रधानमंत्री नरेंद्र मोदी आज बिश्केकमध्ये एस् सी ओ-सदस्य देशांशी द्विपक्षीय चर्चा करणार
- चालू आर्थिक वर्षात भारताचा आर्थिक विकास दर ७ टक्के किंवा त्याहून अधिक राहील असा केंद्रीय अर्थमंत्र्यांना विश्वास
- आय एन एस निपुण नौदलाच्या ताफ्यात समारंभपूर्वक दाखल
- अमेरिकेचा होर्मुझमध्ये लारक बेटावरच्या इराणी तळावर हल्ला, कच्च्या तेलाचे दर वाढले
- नेपाळमध्ये ९०३ पूरबळींचे मृतदेह सापडले / ४ हजारांपेक्षा जास्त जण अद्याप बेपत्ता

आणि

- नोवाक जोकोविच अमेरिकन खुल्या टेनिसस्पर्धेच्या पहिल्याच फेरीत बाद

<><><><><>

किर्गिस्तानच्या आपल्या दोन दिवसांच्या दौऱ्याच्या पहिल्या दिवशी आज प्रधानमंत्री नरेंद्र मोदी यांनी बिश्केक इथे 'फ्रेंड्स ऑफ इंडिया' संवादात सहभाग घेतला. त्यानंतर त्यांनी बिश्केक इथल्या महात्मा गांधींच्या पुतळ्याला पुष्पहार अर्पण करून अभिवादन केलं. त्यानंतर ते आज शांघाय सहकार्य संघटनेच्या सदस्य देशांच्या नेत्यांशी द्विपक्षीय चर्चा करणार आहेत. यात रशिया, इराण, किर्गिस्तान आणि आर्मेनियाच्या राष्ट्रप्रमुखांशी होणाऱ्या बैठकांचा समावेश आहे. किर्गिस्तान दौऱ्याच्या दुसऱ्या आणि शेवटच्या दिवशी प्रधानमंत्री शांघाय सहकार्य संघटनेच्या सव्विसाव्या शिखर परिषदेला संबोधित करतील. शांघाय सहकार्य संघटनेच्या

स्थापनेला २५ वर्षे पूर्ण होत असल्याच्या पार्श्वभूमीवर ही शिखर परिषद होत आहे. याशिवाय, मध्य आशियाच्या समृद्ध सांस्कृतिक वारशाचं दर्शन घडवणाऱ्या सहाव्या जागतिक भटक्या जमातींच्या क्रीडा स्पर्धेच्या उद्घाटन सोहळ्यालाही प्रधानमंत्री मोदी उपस्थित राहणार आहेत.

<><><><><>

२०२६-२७ या आर्थिक वर्षात भारताचा आर्थिक विकास दर ७ टक्के किंवा त्याहून अधिक राहण्याची शक्यता आहे. असं अर्थमंत्री निर्मला सीतारामन यांनी म्हटलं आहे, अमेरिकेच्या दौऱ्यावर शिकागो इथं भारतीय समुदायाला त्या संबोधित करत होत्या. अमेरिका-इराण संघर्ष, होर्मुझची सामुद्रधुनी बंद पडल्यामुळे निर्माण झालेली भू-राजकीय अनिश्चितता आणि पुरवठा साखळीत व्यत्यय असूनही भारत आपली विकासाची गती कायम राखेल, असा विश्वास त्यांनी व्यक्त केला. दरम्यान G20 आणि संबंधित बैठकांमध्ये सहभागी होण्यासाठी केंद्रीय अर्थमंत्री निर्मला सीतारामन आज दक्षिण कॅरोलिना इथं पोहोचल्या आहेत. आज आणि उद्या अॅशविले इथं ही बैठक होत आहे.

<><><><><>

वस्त्र आणि वस्त्रप्रावरण क्षेत्र हा केवळ देशाच्या सांस्कृतिक वारशाचाच महत्त्वाचा भाग नाही तर त्याचं लाखो नागरिकांना उपजीविका देण्यात महत्त्वपूर्ण योगदान आहे, असं राष्ट्रपती द्रौपदी मुर्मू यांनी आज सांगितलं. त्या नवी दिल्लीत राष्ट्रीय फॅशन टेक्नॉलॉजी संस्थेच्या पदवीदान समारंभात बोलत होत्या. देशाचा उच्च सांस्कृतिक वारसा आणि मूल्य यांच्या आधारे जागतिक दृष्टिकोन अंगिकारण्याचं आवाहन त्यांनी विद्यार्थ्यांना केलं. सध्या या क्षेत्रात महिलांचं प्राबल्य असल्याबद्दल त्यांनी समाधान व्यक्त केलं. देशभर पसरलेल्या फॅशन टेक्नॉलॉजी संस्थेच्या १८ संकुलांमधल्या विद्यार्थ्यांना यावेळी पदवी प्रदान करण्यात आली.

<><><><><>

आय एन एस निपुण हे जहाज आज भारतीय नौदलाच्या ताफ्यात समारंभपूर्वक दाखल झालं. निस्तार वर्गाच्या डी एस व्ही श्रेणीतल्या या जहाजाची बांधणी विशाखापट्टणम इथल्या हिंदुस्थान शिपयार्ड लिमिटेडनं स्वदेशी तंत्रज्ञानानं केली आहे. या जहाजामुळे खोल समुद्रातल्या परिचालनासाठी भारतीय नौदलाला नवी शक्ती मिळाली आहे, असं नौदलप्रमुख ऍडमिरल कृष्ण स्वामिनाथन यांनी मुंबईत या समारंभात बोलताना सांगितलं. सध्या सागरी क्षेत्र अधिकाधिक स्पर्धात्मक आणि आव्हानात्मक होत आहे, त्यामुळे धोरणात्मक परिवर्तन ही काळाची गरज बनल्याचं त्यांनी स्पष्ट केलं.

समुद्राच्या वेगवान लाटा आणि प्रतिकूल हवामानातही स्थिर राहून काम करण्याची क्षमता आय एन एस निपुण या जहाजाकडे आहे. त्यामुळे समुद्राच्या तळाशी अडकलेल्या पाणबुडीसह खलाशांना बाहेर काढणं किंवा समुद्राखाली बिघडलेली जहाजं अथवा त्यावरची यंत्रसामुग्री दुरुस्त करणं आता शक्य होऊ शकेल.

<><><><><>

देशात चिप उत्पादनाला चालना देण्यासाठी केंद्र सरकारनं सेमीकॉन योजनेचा दुसरा टप्पा सुरू केला आहे. यासाठी १ लाख २७ हजार कोटी रुपयांची तरतूद करण्यात आली आहे. भारतीय कंपन्यांनी या चिप्सची रचना करणं, त्यांच्या उत्पादनासाठी आवश्यक असणाऱ्या उपकरणांसाठी उत्पादन केंद्रं उभारणं, सेमीकंडक्टर फॅब्स, चिप्सची जोडणी, पॅकेजिंग आणि चाचण्या अशा सहा भागांचा समावेश या योजनेत करण्यात आला आहे. सेमीकंडक्टर उद्योगाच्या संपूर्ण मूल्यसाखळीला आर्थिक पाठबळ देण्यात येईल, असं सरकारनं याबद्दलच्या अधिसूचनेत म्हटलं आहे.

<><><><><>

अमेरिकेनं काल रात्री होर्मूझ सामुद्रधुनीतल्या लारक बेटावरच्या इराणच्या लष्करी ठाण्यांवर हल्ले केले. या बेटावरच्या दोन इराणी प्रक्षेपकांना समुद्री सुरंग असलेली रॉकेट उडवण्याच्या तयारीत पाहिल्यानंतर हे प्रक्षेपक निष्प्रभ करण्यात आले, असं अमेरिकेच्या संरक्षण दलानं सांगितलं. तर या हल्ल्यांमध्ये अनेक इराणी सैनिक आणि नागरिक मारले गेल्याचं वृत्त इराणच्या सरकारी प्रसारण सेवेनं दिलं आहे.

दरम्यान इराणने सोडलेल्या एका ड्रोनला काल निकामी केल्याचं युएईच्या संरक्षण मंत्रालयाने सांगितलं. मात्र हा ड्रोन सोडल्याची इराणने पुष्टी केलेली नाही.

यानंतर आंतरराष्ट्रीय बाजारात कच्च्यातेलाचे दर पुन्हा वाढले आहे. ब्रेंट क्रूडचे दर ९० डॉलर्स प्रतिबॅरलवर पोहोचले, तर डब्ल्यू टी आय क्रूड ८६ डॉलर्स प्रतिबॅरलवर पोहोचलं आहे.

<><><><><>

नेपाळमध्ये आलेल्या पुरानंतर मदत, बचाव आणि शोधकार्य आजही सुरू आहे. आतापर्यंत ९०३ जणांचे मृतदेह सापडले असून ४ हजारांपेक्षा जास्त जण अद्याप बेपत्ता असल्याची माहिती नेपाळच्या आपत्ती व्यवस्थापन प्राधिकरणाने दिली आहे. बेपत्ता झालेल्यांमध्ये नेपाळचं पोलीस दल, लष्कर तसंच सरकारी कार्यालयातल्या कर्मचाऱ्यांचाही समावेश आहे. नेपाळमधल्या रुग्णालयांमध्ये मृतदेहांची ओळख पटवण्याचं काम सुरू आहे. या कामासाठी डीएनए विश्लेषणात तज्ज्ञ असलेल्या भारताच्या १८ सदस्यांच्या न्यायवैद्यक तज्ज्ञांचं पथक नेपाळमध्ये दाखल झालं आहे. ज्या मृतदेहांची ओळख पटवणं शक्य नसेल, त्यांच्यावर अंत्यसंस्कार करण्यात आल्याची माहिती नेपाळचे परराष्ट्र सचिव अमृत बहादूर राय यांनी दिली आहे. इथल्या चिलिमे आणि लांगटांग परिसरातल्या जलविद्युत प्रकल्पांच्या बोगद्यांमध्ये शेकडो जण अडकले असून त्यांना बाहेर काढण्यासाठी भारत आणि नेपाळच्या पथकांकडून शोध आणि बचावकार्य सुरू आहे.

पूरबाधित जिल्ह्यांमधून आतापर्यंत एकूण १० हजारांपेक्षा जास्त लोकांना सुरक्षितपणे बाहेर काढण्यात आलं असून ३ हजारांपेक्षा जास्त नेपाळी नागरिकांना सुरक्षितस्थळी हलवण्यात आलं आहे. दरम्यान, ४०३ भारतीय नागरिक चीनमधून सुरक्षितपणे नेपाळमध्ये पोहोचले असून, ५०० भारतीय नागरिक चीनमध्ये सुरक्षित आहेत. राज्य आपत्कालीन कार्य केंद्राकडे आपत्तीग्रस्त भागात अडकलेल्या ४०४ नागरिकांची नोंद झाली आहे.

<><><><><>

राष्ट्रीय हरित न्यायाधिकरणाच्या सदस्यांच्या कार्यकाळाबद्दलची सुनावणी तातडीनं घ्यायला सर्वोच्च न्यायालयानं मान्यता दिली आहे. १५ सप्टेंबरला होणारी सुनावणी आता ८ सप्टेंबरपूर्वी होईल. न्यायालयानं या सदस्यांना दिलेली मुदतवाढ ८ तारखेला संपत असून त्यानंतर प्राधिकरणाची तीनही पीठं कार्यरत राहणार नाहीत, असं बार असोसिएशननं लक्षात आणून दिल्यानंतर सुनावणी लवकर घ्यायचा निर्णय सर्वोच्च न्यायालयानं घेतला.

<><><><><>

पेट्रोल पंपांवर इंधन भरण्यासाठीच्या प्रत्येक नळीच्या तोंडावर पेट्रोलमधल्या इथेनॉलचं नेमकं प्रमाण दर्शवणारं माहितीचं लेबल लावण्याचे निर्देश केंद्र सरकारला द्यावेत अशी मागणी करणारी याचिका सर्वोच्च न्यायालयाने आज फेटाळली.

<><><><><>

सर्बियाचा अग्रगण्य टेनिसपटू नोवाक जोकोविच अमेरिकन खुल्या टेनिस स्पर्धेच्या पहिल्याच फेरीत बाद झाला. न्यूयॉर्कच्या आर्थर ॲश मैदानावर काल अर्जेन्टीनाच्या मारियानो नोवोन ने अटीतटीच्या सामन्यात त्याचा पराभव केला. विविध दुखण्यांनी बेजार झालेल्या जोकोविचने ही लढत ७-६ , ५-७, ४-६, ६-२, ६-१ अशी गमावली.

//<><><><><> //